

# نیم رښتیا



اکمل اعلام



نیم رښتیا


شعري مجموعه

اکمل اعلام

۱۴۰۰

Ketabton.com

**NEEM REKHTYA**  
Pashto Poetry



ISBN 978-9936-1-0628-4

9 789936 106284

**Akmal Elam**

# نیم ربنیتیا



اکمل اعلام

# نیم رستیا

د شعرونو مجموعه

شاعر: اکمل اعلام

## د کتاب ځانګړنې:

|                |   |                     |
|----------------|---|---------------------|
| د کتاب نوم     | : | نیم رېښتیا          |
| شاعر           | : | اکمل اعلام          |
| کاپي رايټ ISBN | : | 978-9936-1-0628-4   |
| ORCID          | : | 0000-0002-2542-9554 |
| د پښتې انځورګر | : | هيله ومان           |
| نشر کال        | : | 2022                |
| چاپ وار        | : | دويم چاپ            |

---

ISBN 978-9936-1-0628-4



9 789936 106284

---

- د دې کتاب ټول مادي او معنوي حقوق د ليکوال سره خوندي دي -



## اهدا

چې ما ولولي او حس کړي  
چې یې زه د زړه ندا یم  
زه د خپل عصر شباب ته  
علی عین و راس اهدا یم

## سریزه

هنر او ساینس زموږ په جامعه کې دوه جدا رشتې دي. څوک چې د هنرونو خوا ته ځي نو ساینس ترې لرې وي او که طب، انجنييري یا کمپیوټر وایي نو د هنرونو نه فاصله اخلي. یو څه گونا پکې د نصابونو هم ده. خو زما په نظر ډیره پړه په خپله په شخص ده.

الله پاک چې انسان پیدا کوي نو طبیعتاً جمالیاتي حس ورکوي. هنر د دغه جمالیاتي حس تظاهر دی. څوک یې په انځورگریښایي، څوک په ترنم او څوک په نظم و نثر. د فطرت دغه برخه ځیني خلک د نورو علومو شاته پټه کړي ولې دا پتیدل ورکیدل نه دي. دا حس د انسان په فطرت کې دی او چې هر کله ورته زمینه مساعده شي، ظهور کوي.

دا ظهور که بله لاره پیدا نه کړي نو کم تر کمه د لیدلو یا د اوریدلو په شکل پیدا کيږي. هغه که یو ښه انځور وي، ښه نظم وي، ښه طرز وي او که ښه نثر. د ښه تعریف بیا د همدغه جمالیاتي حس نه پیدا کيږي چې مونږ ورته ذوق وایو.

دا حس فطرتاً په ما کې هم شته. زه د پخوا راهیسې لیکل کوم خو چون د معلوماتي ټکنالوژۍ او ورسره په څنګ کې د ساختماني انجنيیری

يو زده کوونکی یم او تقریبا همیشه مې په معلوماتي ټکنالوژۍ کې کار او تجارت کړی نو تر اوسه نه یم توانیدلی چې کوم څه د کاغذ پر مخ راوړم، ولې په انټرنټ کې مې لیکل خپاره شوي. نظم مې خوښیږي. هم یې اورم، هم یې لولم او هم یې د لیکلو هڅه کوم. دا وړه مجموعه چې یو څو نظمونه او یو څو غزلې مې پکې راټول کړي د لوستونکو دروند حضور ته وړاندې کوم. نقد، اصلاح او نظریات مو د سر په سترگو.

په درنښت

اکمل اعلام

## ورکو لارو کې پېلوزی

### نجیب منلی

خوبونه لکه شعر او سهوه، د شعور، قبل الشعور، تحت الشعور او لا شعور تر منځ پلونه دي.

استاد چې په صنف کې د فروید په نظریه کې د شخصیت له بېلابېلو پوړونو غږېده، زما په ذهن کې به د پخسو کلا تداعي کېده. د کلا پسخې یوه د بلې د پاسه جوړېږي، هره یوه له بلې بېله ښکاري خو یوه پرته له بلې خپل شتون او جوړښت نه شي ساتلای. وخت، زلزلې او موسمونه د پخسو په دېوال کې چاودونه جوړوي، اکثره د دېواله له بېخه تر سره رسي، له پاسه د باران اوبه لاندې راپرېږدي او له ښکيه، د ویالې زیم، پورته بیایي.

اوس چې کله ځان سره چورت وهم دغه تابلو راته بل ډول ښکاري. حواس، ادراک، شعور، قبل الشعور، تحت الشعور، لاشعور او یو څو ورته نورې بلاوې د تورتمونو په د نیا کې، د لږو پوښلي ورک سمندر منځ کې جلا جلا ټاپوګان دي. نه د ټاپوګانو څنډې ښکاري او نه یې یو تر بله فاصلې د اټکل وړ دي. خو د دې ټولو ټاپوګانو تر منځ، په لږو کې پټ پلونه شته چې هیلې، اندېښنې، فکرونه، یادونه، تصورات، ترهې، شکونه خوبونه او الهامات پرې له یوه ټاپو بل ته لار کوي، خو نه په خپله پوهېږي او نه بل څوک یا بل څه دا موندلای شي چې دغه لېږد پر کوم پله، څنګه او کله وشو؟

کله د شعر په بڼه، کله د نیمګړي خوب په شکل، کله د ناغوښتلو کړنو، سهوو او اشتباهاتو په جامه کې، کله د الهام په څېره او کله د نامالومې اندېښنې په پرده کې،

د نورو جزیرو محتویات د شعور تر جزیرې راځي او دلته «زه» - هغه «زه» چې دغه د تورتمونو په دنیا کې لږو پوښلی ورک سمندر یې یوه برخه ده - له دغو محتویاتو سره مخ کېږي.

دلته نه د فروید او د هغه د پلویانو-مخالفانو-د لارې د ملگرو پر نظریاتو د بحث له پاره ځای شته او نه زه دومره پوهه لرم چې په جزییاتو یې خبرې وکړم خو د خپلې موضوع د روښانولو په پار یې یو دوه ټکي یادوم.

«زه»، د انسان په اروايي جوړښت کې، هغه برخه ده چې انسان په کې خپل شتون هم تثبیتوي او له دنیا سره په کې خپلې اړیکې هم تنظیموي. دا «زه» له ټولنیزو او مادي واقعیتونو سره مخ کېږي او دنیا پرې تنگېږي. د دې له پاره چې «زه» خپلې غوښتنې هم پوره کړي او له چاپېریال سره د تضاد موارد هم محدود کړي، ځان له شرایطو سره عیاروي، له خپلو یو شمېر غوښتنو په شا کېږي، د چاپېریال له خوا ځینې «تېرې» زغمي او هغه څه چې (د غوښتنو د ترکولو په نتیجه کې د محرومیت احساس او د بهرنیو تېریو پر وړاندې د مقاومت او بالاخره د بغاوت ایجاب) ورته دردوونکي وي، د شعور له جزیرې وباسي (اروا پوهان وايي «په شا یې تمبوي») او نورو جزیرو (تحت الشعور او لاشعور) ته یې لېږدوي او هېروي یې. «زه» تر یو حده په دې چاره کې بریالی کېږي او د تعادل تر حده ځان عیاروي خو په دغه جریان کې ټول دردوونکي محرومیتونه او محدودیتونه په یو ډول نه یو ډول د ژوند بهیر گډوډوي چې په نهایت کې ترې رواني ستونزې جوړېږي. کله کله، چې عیاروونکې اراده کمزورې شي (د خوب پر مهال، د احساساتو د غلبې پر مهال یا د ځینو کیمیاوي توکو د استعمال پر مهال) هغه «تمبول شوي» یا په بل عبارت لېږدول شوي موارد بېرته له لاشعور او تحت الشعور څخه قبل الشعور او بیا شعور ته لار کوي. دغه د حواسو او ادراک له لارې د شعور دايرې ته د چاپېریال د عناصرو ورننه وتل، په هغه کې د «گټورو» مواردو خپلول او د شعور له دايرې څخه د ځوروونکو، دردوونکو یا نامطلوبو مواردو ایستل (شاته تمبول او د اروايي جوړښت نورو برخو ته یې لېږدول) او بیا د همدغو ایستل شویو مواردو بېرته را مخ ته کېدل په ساده ټکو کې د انسان

«اروایی فعالیت» جوړوي. په اروایی جوړښت کې شعور هغه ساحه ده چې د حواسو او ادراکي وسایلو له لارې ورته له چاپیریال څخه د شخص خپلې فردي تجربې او د بهرنۍ نړۍ اغیزې را ننوځي، هغه څه چې شخص یې غواړي خو تحقق یې ناشونی وي یا هغه څه چې شخص یې نه غواړي او زغمل یې ناشوني وي ترې د اروایی جوړښت نورو برخو ته ورايستل کېږي. تر دې چاڼ وروسته د شعور د دایرې محتوا تثبیتېږي. د اروایی جوړښت هغه برخه چې شاته تمبول شوي او لېږدول شوي موارد ورته د شعور له دایرې څخه ورځي، تحت الشعور دی. د دغو تمبول شویو او لېږدول شویو مواردو یوه خورا کوچنۍ برخه همدلته پاتې کېږي او یوه ستره برخه یې د تل، یا اوږده مهال له پاره له شعور سره خپله مخامخ اړیکه له لاسه ورکوي.

ډېره یا لږه، د تحت الشعور محتوا له شعور سره په اړیکه کې ده او د دواړو طبقو تر منځ د محتوا تبادله ډېره گرانه نه ده. له نورو طبقو سره د شعور اړیکه نا مستقیمه ده او د محتوا تبادله یې هم هغومره ساده نه برېښي. ارواپوهان فردي او ټولنیز لاشعور ته د لاسرسي لارې په خوبونو، شعر، افسانو، انګېرنو او بېلابېلو رواني غوتو کې لټوي.

د فروید له نظره خوبونه د لاشعوري غوښتنو د تحقق یوه لار ده. همدا راز کله چې انسان په وینا کې یا په عمل کې سهوه کوي، دا سهوه د هغو شاته تمبول شوو رواني توکو زیم دی چې د شعور په سطح کې رابښکاره کېږي. شاعرانه انځورونه هم په خپل ذات کې هغو خوبونو ته ورته دي چې خلک یې په وینښه ویني.

په لومړي سر کې چې د اکمل اعلام له شعرونو سره مخ شوم یو ډول ناراحتي یې را ته پیدا کړه. کټ مټ لکه کله چې څوک داسې یو څه وگوري چې هم ورته د ښکلا له منل شوو معیارونو لېرې ښکاري او هم ترې سترگې نه شي اړولای. همدې ناراحۍ اړ کړم چې بیا بیا یې ولولم. او په هر وار لوستو مې په کې یو څه موندل چې باید ورته تم شوی وای. له ځینو شاعرانو ملگرو سره مې پرې خبرې وکړې، هر یوه به ویل: «یو څه په کې شته!» خو دا یې نه ویل چې دا «څه»، څه دي.

«که خوبونه رښتیا کیږي نو زما دې نیم رښتیا شي»

خوبونه، مخکې مو وویل چې د اروايي جزیرو تر منځ په لږو کې ورک پلونه دي چې له عیني جهان څخه اخستل شوي توکي په کې د اشباحو په څېر ښکته پورته کېږي. څه خوبونه د هغو غوښتنو اووښتې بڼه ده چې په شعوري ډول یې تحقق ناشونی ښکاري او له دې ناشونتیا زېږېدلی محرومیت په روان کې یو ډول ناپېژندلی اضطراب را منځ ته کوي. د خوبونو یوه بله برخه هغه ګواښونه او خطرونه دي چې په عیني دنیا کې شته خو ذهني دنیا ته یې راتګ له زغمه وتلې وېرې او ترهې پاروي. د تاریخ په اوږدو کې انسانانو هڅه کړې چې د خوب له لارې ناڅرګندې، خو حتمي، راتلونکې او ډاروونکې خو شکمنې ماضي ته لاسرسی ومومي. د خوبونو رښتیا کېدل د بشریت تلپاتې هیله ده (خوب دی)، خو دې ټکي ته یې کم وګړي پام کوي چې نیم خوبونه ټول هغه بلاوې دي چې په خوارۍ مو ویدې کړې دي او راوینول به یې د هر عادي انسان له طاقتو وتلې خبره وي.

نو دا وینا یا د ژورې څېړنې او یا د لارښوونکي الهام نتیجه ده چې:  
«که خوبونه رښتیا کېږي نو زما دې نیم رښتیا شي»

اکمل اعلام په خپله شاعرۍ کې د انسان د روان متضادو تمایلاتو ته نظر اچوي، د بې رحمه واقعیتونو په خونړي گرداب کې د «زه» له ځانګړو او لکړو جوړه، په وښو او بوټو ټول شوې جاله د شک او باور تر څنډو پورې باسي، را پورې باسي.

د دغه نا اشنا حالت د بیان له پاره اکمل په ژبه کې هم همدغسې یوه نامتعارفه لار غوره کړې ده. دی عربي او فارسي کلمات په کثرت او وفرت خو په هېښوونکي دقت کاروي. لوستونکی داسې انګېري چې هر ټکی یې د لغاتو له کتابونو په خوارو را ایستل شوی وي خو د کارولو طرز یې دا ښکاره کوي چې اکمل په اګاهانه ډول هغه د «ناخودآگاه» کانې کوي، هغه څه چې ویل یې دردوونکي دي د نااشنا کلمو په شخولو کې یې رانغاړي او لوستونکي ته یې وړاندې کوي.

خو اکمل یوازې له خوبونو سره لاس او ګرېوان نه دي. هغه د خپل ایډیال «زه» - هغه چې «سوېر ایګو» («زېر زه») یې ترې غواړي خو دی یې نه غواړي - پر وړاندې

خپل واقعي «زه» سره تړلی پاتې کېږي. دا تړلتیا هممهاله د خوښۍ او غرور احساس هم ورکوي او د دېوالو تر شا د یو ډول نامحسوسې ناراحتۍ (ګونا) ښکالو هم اوري. د ده په وینا «زه هغه نه شم کېدای چې ستا په کار دی خو خپله دغه ناتواني په حقیقت کې یو ډول ځواک بولم چې په هېڅ قیمت یې له لاسه ورکول نه غواړم.»

ستا زړګی د قدر دی خو زه دې د ښې نه یمه  
ستا د ناز ادا قدر کوم خو وړی یې نه شمه

ته به ما هم هغه روماني محب عاشق بولي  
پام چې خطا نه شي زه اوس نور غمونه هم لرم

ژوند راته بې شمیره منزلونه ښې ایښي دي  
ته که پکې ښه شي منزل شي بیا هم لرې یې

ستازېه که هر څومره غټ شي هر څومره مې وزغمې  
هر څومره که صبر شي زما زړه به دې سترې کړي

یا خو خپل احساس زما احساسه پورې وګنډه  
یا کلارې کینه دا منزل خلاصیدل نه لري

زه چې پکې ټول عمر روان یم چرته نه رسم  
ستا د څو شیبو منزل به تا چرته ورولیري

داسې گمان مه کوه چې زه د خود خواهي په دود  
تا ځان نه پرېږدم او زه روان یم د منزل په لور

## زه یې چې منزل بولم هغه خپله سفر دی ټول هسې به ستومانه شي او زه به بدل نه شمه

«زیر زه» (سوپر ایگو) چې څه غواړي، «زه» یې ورسره نه مني. عادي وگړي له دې تضاده رواني غوټه او ستونزه جوړوي، خو شاعر یوه، نیمه پټه لار هم لیدلې. ما یو وخت ویلي وو: «شعر بغاوت دی». اوس هم تر ډېره په همدې باور یم. خو د اکمل شاعرۍ دا هم رازده کړه چې بغاوت په نرمه غاړه هم کېږي او که لږه بې پروايي هم ورسره شي نو له پخو لارو وتل یو ډول جذابیت هم پیدا کوي او د «زبرزه» له دیکتاتورۍ هم پرې مخ اړول کېدای شي. د شاعر بغاوت یوازې «عکس العمل» نه دی، «عمل» دی او د شعور په دایره کې یې کوي:

علم عقل کې مې شک دی په عمل کې مې تاوان دی  
په رسمونو غولیدلی یار په ټپو ور روان دی

نو خبرې او تاریخ رواج او دین څنگه یو کیږي  
نه دستار زما مذهب دی نه قبضه زما ایمان دی

که د علم او علومو توپیر علم نه دی کړی  
نوچې یو زده کوم ښه دی او چې بل زده کوم وران دی

د ښو بدو یو معیار دی او هغه یې رازده کړی  
نو د دواړو ترمینځ فرق ستا مخکې ولې دومره گران دی

شعر او فلسفي فکر ډېرو شاعرانو سره ګډ کړي دي، د اکمل اعلام په وینا کې د فلسفې خاپوښه ښه پرېمانه دي خو په پټولو او څرگندولو کې یې د شاعرانه بیان جادو پوره کار کوي.

دا اثر د پښتو په شاعرۍ کې یوه نوې لار پرانيزي. څوک به یې بدرگه کړي او که نه، دا به د نن او سبا تر منځ نالیدلي پلونه را ته وایي.

## نیم رښتیا خوند و رنگ

پښتو د سېلاب، خپو د خج و آهنگ او د ضرباتي موسيقيت د شرنګ و غورځنګ ژبه ده. د تورو د سکو ډېروالی یې د معنی او ښکلا ډېره متاع را نیولی شي. د کلماتو له متحرک او روان حالت سره له ساکن نه حرکت کولی شي. چې همدې حالت پښتو ته لا غورځنګي خوند و رنگ ورکړی دی. له ساکن حالت نه تګ په ټوپ او جمپ سره کېږي. لکه په اتني کې چې یو اتني چې تاو شي را تاو شي، مات شي را مات شي، او له ولاړ حالت نه په ښکلي انداز مخې، شا یا څنګ ته لاړ شي. دا حالتونه په نقاشۍ کې هم کېږي. مستقیم خطونه یو انځور نه شي پنځولی. باید دې چې خطونه کله منځني او کله مات را مات شي. دا عملیه په خیاطۍ او گلدوزۍ کې هم کېږي، هلته هم د مستقیم او روان حرکت تر څنګ منځني او منکسر یا مات را مات حرکتونه ډېر دي. نقاشي او اتني دواړه هنرونه دي، چې جمپ و خبز او ماتېدل را ماتېدل په کې لویه ونډه لري.

په پښتو شعر کې همدا ټوپ، ماتېدل را ماتېدل آهنگ او ضرباتي یا غورځنګي حالت موسيقي ته په آسانی لاره ور تېروي.

ځکه خو په پښتو شعر کې موسيقي او آهنگ په آسانه پیدا کېږي. خو ښه شاعري یوازې وزن، خج، آهنگ او د سېلاب او خپو برابرول نه دي. دلته د عالي خیال، د عاطفې او احساس، د معنی خواره رسول، صمیمانه او نوی تصویري انداز دا هر څه باید وي، چې شاعري پرې ښکلې او زړه راښکونکې شي.

پاس یاد شوي دواړه صلاحیتونه د بختورو په نصیب وي. زه بختور یم چې د یوه داسې بختور شاعر د شعرونو ناخپره شوې شاعري لولم. د دې شاعرۍ ناز و ادا او انداز نوی او شاعرانه دی. د ښاغلي اکمل اعلام نیم رښتیا لولم. گرانو لوستونکو تاسو حیرانېږئ مه، نیم رښتیا د شاعر د همدې کتاب نوم دی. دا نوم هم ډېر جالب او زړه

راښکونکی دی. له دې نوم نه هم د شاعر د شاعرانه ذوق پته لگېږي. د شاعرۍ دنیا یوه ماشومه دنیاګۍ ده، د ارمانونو له خوبونو ډکه. شاعري لکه په وینو سترګو خوب داسې ده. خوبونه د اصل غوندې نه وي، رنگ آمیزې په کې ډېره، او ارمانونو ته رسېدل په کې آسانه وي. بنیاد د مارغه وزرې وکړي، پر دنگو څوکو الوزي او له خپل الوت نه خوند او کیف اخلي. په دې خوند او کیف کې د مقصد څوکې ته هم ځان رسوي. بس شاعري کټ مټ همداسې ده. د خیال په الوت سره په خوند او کیف سرې د یوې پېښې، د یوې موضوع بیانول او مقصد ته رسېدل دي.

### که خوبونه رښتیا کیږي نو زما دی نیم رښتیا شي هغه نیمو کی چی ته یې هغه خوب دی او خوب ښه دی

د ښاغلي اکمل شاعري د خوبونو غوندې خوږه او عجیبه ده. عجیبه مې ځکه ووې، چې د روایاتي او تکراري شاعرۍ په څېر نه ده. د انګریزي ژبې یو شاعر رابر فراست وایي: له څنګل نه ډېرې لارې تللې وې، خو زه پر هغه لاره لارم چې ډېر خلک پر هغه لاره نه وو تللي.

ګران شاعر اکمل هم په داسې لاره روان دی، چې بیرو بار په کې یا هېڅ نه شته او یا کم دی. د شاعر په شاعرۍ کې نظمونه ډېر دي، غزلې هم شته. په دواړو ډولونو کې شاعر خپلې خبرې کوي، د تکراري شاعرۍ له غباره په څنګ دي. تر یوه ځایه ځانګړې دي. خوبونه د ژوند نیمګړي او تن تصویرونه دي. کله کله بورن وونکي او وېروونکي هم وي.

شعر او هنر یوازې خواږه نه وېشي، د ترخو او دردونو وېش هم کوي. خو دا هر وېش په هنر کوي. که خواږه درباندي وېشي، نو زړه دې د ماشوم غوندې کټ کټ

خندوي، او په ماشومانه گډا دې راولي. که بیا ترخه او له درده ډک وو، نو بیا دې له خورلني سره گډ درد را وینوي، او د دردونو د درمان فکر درسه پیدا کوي.

د چین د قدیمو پېړیو یو فلسفي خوب ویني، چې مهین او رنگین الوتونکی دی، پر گلونو گرځي، د گلونو له رنگ و خوشبو خوند اخلي. چې کله را وینښ شي، ځان گوري چې بنیادم دی. له ده سره فکر پیدا کېږي، چې آیا دا وینښه به رښتیا او حقیقت وي چې دی د یوه بنیادم په بڼه دی او که هغه خوب چې رنگین وزری الوتونکی و. دا ښکلی او په دوه لاري کې ولاړ شک، اکمل شاعر د یوه هیبتناک خوب له مخې داسې بیانوي:

دا د ډاره ډک خوښونه  
دا د غیبو اوازونه  
د جانان د غضب سترگې  
پکې شر او سل شکونه  
د خندا نه ترس او وهم  
بس ژړا او فریادونه

هسې نه چې دا رښتیا وي  
هسې نه چې زه بیدار یم  
هسې نه زه چې په زه ویکه  
په دې وهم گرفتار یم

که دا وهم هم وي ښه ده  
خو یا ویل که حقیقت وي  
دا دردونه فریادونه  
مې د مینې برکت وي

که مې دا دمهر حال وي  
نو نفرت ترینه ښه نه وو  
چې په سد مې دا کیفیت دی  
لیونتوب به مې لا څه وو

اوس چې هر څنگه یم ښه یم  
بس دی نور بدلیدی نه شم  
همدغه مې زندگي شوه  
بې له درده کیدی نه شم

دا د ډاره ډک خوبونه  
اوس په ویځه باندې وینم  
بې له دې مې ژوند نیمگړی  
بس همدا مې زندگي شوه

ښاغلی اکمل ښه روان نظم لیکي. په نظم کې د خپل ژوند روانې تجربې راوړي. څه لږو ډېر فلسفیانه رنگ هم پرې شینډي. غزلې یې هم په همدې قدم روانې دي. د اعلام د یوې خوږې غزل په اعلان سره د اهل ذوق او د شعر مینان د ښاغلي اکمل اعلام خوږې شاعری ته را بولو.

ستا د حسن اثر نور په ما خطا شي  
ستا ادا راته فنا فنا فنا شي

ژوند عادي شي ته عادي شي زه عادي شم  
يو تاريخ يوه قصه شي چې سبا شي  
دا د زړه درزا مې اوس د زړگي رنځ دی  
هغه تیر شو چې تا ویني په درزا شي

نیم رښتیا/۱۹

زړه مې تنگ لکه دا ستا د زړگي لاره  
خو دننه پکې نیم جهان بسيا شي

رنگینۍ مې د ژوندون واړه په داو کړې  
بس یو تور وینم یو سپین، سهر بیگا شي

داسې شر چې هر عصب یې را خراب کړ  
داسې قهر چې خپل نفس ځینې ترسا شي

د وصال د څو شیبو مسئله نه ده  
پوره ژوند دی دا به څه شي چې په تا شي

یو سکون وي خاموشي وي یو آرام وي  
چې اعلام سترگې ورواړوي غوغا شي

گران شاعر دې تر دې هم په شاعرانه غورځنگ او خوند و رنگ روان اوسي .

آمین ، کاروان ، خوست

۲۵ جوزا ۱۴۰۰ هجري شمسي

## نیم رښتیا

که خوبونه رښتیا کيږي نو زما دې نیم رښتیا شي  
هغه نیمو کی چې ته یی هغه خوب دی او خوب ښه دی

زه په بله لار روان شوم نیم خوبونه مې راتینگ کړل  
د پردو غمونو لاره د رسمونو رواجونو

پاکه منډه ده او زه یم نه ودریږم نه ستیږم  
لکه زه چې د دې نیم خوب د تعبیر د پاره شته یم

که په دغه پیچ و خم کې دا نیم نور هم را رښتیا شي  
نو په ورکه کې به ورک شم په تاریکه کې به پوند شم

په دې خپل نیمگري خوب کې دومره ورک یم دومره ستړی  
چې دا نور که را رښتیا شونه به دلته شم نه هلته

نیم رښتیا/۲۱

زړه مې کيږي چې مې ټول خوبونه خوب غوندې رښتیا شي  
خو د دود دستور د گنډو وس مې نور په سر کې نشته

نو همداسې ښه يم مندې مې په ويځه او ته خوب کې  
که خوبونه رښتیا کيږي نو زما دې نیم رښتیا شي

## تور او سپین

ستاد حسن اثر نور په ما خطا شي  
ستا ادا راته فنا فنا فنا شي

ژوند عادي شي ته عادي شي زه عادي شم  
يو تاريخ يوه قصه شي چې سبا شي

دا د زړه درزا مې اوس د زړگي رنځ دی  
هغه تیر شو چې تا ويني په درزا شي

زړه مې تنگ لکه دا ستاد زړگي لاره  
خو دننه پکې نیم جهان بیا شي

رنگینې مې د ژوندون واره په داو کړې  
بس یو تور وینم یو سپین، سهر بیگا شي

داسې شر چې هر عصب یې راخراب کړ  
داسې قهر چې خپل نفس ځینې ترسا شي

د وصال د څو شیبو مسئله نه ده  
پوره ژوند دی دا به څه شي چې په تا شي

يو سكون وي خاموشي وي يو آرام وي  
چې اعلام سترگې ورواړوي غوغا شي

## پښتون دین

د عرب نطق و لسان لکه د ستر  
او پنهان پکې شېاب زما د عصر

افتتان د حوادثو د قصصو  
مستفید ترې امرا د برج و قصر

زما شاب ورته په روغه کور و کر دی  
نه منطق نه استدلال، لکه د صغر

د کاذبو مکافاتو حرص و طمه  
نه شعور د حق نه فرق د حمر و خضر

چې دا وعظ که تسویق د غیر عجم دی  
زما دین شرق الاوسط دی که کل دهر

په حرمت د هر حلال مجاز په قتل  
او مجاز شرعي افتی د کفر

علم دین علم دنیا تفریق د دین دی  
کاینات طالب زما د غور و قدر

په قطره تمام جهان مشغول په بحث  
چشم پوشه نظر بنده له دې بحر

د اعلام هر اختلاف ظلما د لیل شوه  
او د جهل هر نظر طلوع د فجر

## فرق

چې په تا پسې روان وم چې په تا پوره کیدلم  
نه مې نوم غوښتو نه ښه ستا د یو نظر بدل کې  
هغه کیف هغه سرور هغه نشه ستا د عیونو  
هغه بې دلیل لطف د ارمانونو په دلدل کې  
ما وي هر څه مې همدا دي د حیات دغه یو مخ دی  
کافي زه یم کافي ته بې کافي دواړه په یو بل کې  
د وصال نه تر خبرو پورې دومره اوږده لاره  
او خبرو نه تر ننه ټول په یو قدم مزل کې  
زه هغه یم ته هغه بې نو نظر ولې بدل شو  
د وصال هغه غوغا هغه شور نشته په گوگل کې  
ما خو یو خیل پیژندلو جوړ څو خپله محبت وو  
یو هغه چې لیونتوب وو او یو دا په چل او ول کې  
لا تر اوسه راته گران یې لا تر اوسه در مین یم  
خو چې ولې اوس عادي شو ستا گلونه په اوربل کې  
ښه پوهیږم چې ځواني نه راستنیري بیا هم گورم  
که یو څه مینه باقی وي د دې ستړي رڼه په تل کې

### سفر

ستا زړگی د قدر دی خو زه دې د بڼې نه یمه  
ستاد ناز ادا قدر کوم خو وړی یې نه شمه

ته به ما هم هغه روماني محب عاشق بولي  
پام چې خطا نه شي زه اوس نور غمونه هم لرم

ژوند راته بې شمیره منزلونه نښې ایښي دي  
ته که پکې نښه شي منزل شي بیا هم لرې یې

ستا زړه که هر څومره غټ شي هر څومره مې وزغمي  
هر څومره که صبر شي زما زړه به دې سترې کړي

یا خو خپل احساس زما احساسه پورې وگنډه  
یا کلارې کینه دا منزل خلاصیدل نه لري

زه چې پکې ټول عمر روان یم چرته نه رسم  
ستاد څو شیبو منزل به تا چرته ورولیږي

داسې گمان مه کوه چې زه د خود خواهی په دود  
تا ځان نه پرېږدم او زه روان یم د منزل په لور

زه يې چې منزل بولم هغه خپله سفر دی ټول  
هسې به ستومانه شي او زه به بدل نه شمه

تا ته دومره بس دی چې د زړه حال درته وایمه  
ما ته دومره بس دی چې مې اوس هم په زړگي کې يې

## د ادب مجازي فکر

د اب مجازي فکر  
د اشنا د حسن ذکر

د زړه درد د جگر سوز شي  
دوب خمار د شب او روز شي

د بڼو د غشو زخم  
د فراقه ترس او وهم

د مستی نه شوگیرونه  
او د عشق او حب شعرونه

انتظار د لحظاتو  
بې چيني د خاطراتو

دا دی ټول مې عملي کړل  
قسمت ټول په ما پلي کړل

د مجاز نه حقیقت ته  
او د حسن نه دولت ته

ټول مزل د یو قدم وو  
ټول تغیر مې په یو دم وو

د زړه درد اوس مریضی ده  
علاج ته نه، تداوي ده

د جگر تکلیف جزا ده  
که د عمر تقاضا ده

خمار هم اوس د دوا دی  
خندا نشته خوب فنا دی

بې چيني روحي مـرض شو  
حب تکیه شوه عشق غرض شو

دومره فرق د دواړو نه دی  
هغه ژوند وو دا هم بڼه دی

هغه ستا د عشق سندره  
دا زما د ژوند خبره

هغه درد مې مجازي وو  
دا کړاو اوس حقیقت دی

## جنتونه

علم عقل کې مې شک دی په عمل کې مې تاوان دی  
په رسمونو غولیدلی یار په تپو وړ روان دی

نو خبرې او تاریخ رواج او دین څنگه یو کېږي  
نه دستار زما مذهب دی نه قبضه زما ایمان دی

که د علم او علومو توپیر علم نه دی کړی  
نو چې یو زده کوم ښه دی او چې بل زده کوم وړان دی

د ښو بدو یو معیار دی او هغه یې رازده کړی  
نو د دواړو تر مینځ فرق ستا مخکې ولې دومره گران دی

چې زما په مرگ به کوم جنت ته ځي زه خو مسلم یم  
چې دا څومره جنتونه دي جنت ورته حیران دی

زما علم او هنر او صداقت چغې سوري کا  
چې نه بد یو نه حرام یو دین مو حق مذهب مو آن دي

## خودفریبی

که د حب معیار جمال قدوقامت وي  
نو په ما څنگه مئین شوې که پوند نه یې

ستاد عشق معیار به دا نه پوهیږم  
خود نورو معیارونو نه مې ډار شي

هسې نه چې په خبرو مې تیروتنی  
دا د څو شیبو اخلاق تقلبي دي

ما د لاسه ځان نه بڼه سړی جوړ کړی  
خو اصلا گوره خودخواه او خودنمایم

چې تر کومې مې مطلب وي درېسې یم  
بیانوته په خپله لاره، زه د بل چا

که بل څوک مې په خبرو عاشق نه شو  
ماته نور چلوننه هم راځي هوښیار یم

که ستا ژوند په دی خراب شي ستا مشکل دی  
زه د ټولې جامعې ټیکه دار نه یم

زه د خپلو خو شیبو په غم کې ورک یم  
که ته نه یې د شیبو عاشقان ډیر دي

زما نقص پکې د خو ورځو خبرې  
خو ستا نقص پکې د عمر تباهي ده

## تکنالوژي

دا د عقل هم معیار دی  
په سانتیو په بایتونو

که لږ کم وی زه کرپټ شم  
که لږ زیات وی ته کرپټ شې

جامعه لوډ بیلنس دی  
خو ماډل یی اوټ آف ډیټ دی

دا د عقل او د فکر  
بیلنس دومره مشکل نه دی

کله ته ځان لږ اډیټ کړه  
زه به خپل څه فیچرز تم کړم

چې تر څو مو سوچ یو نه شی  
چې تر څو مو لینک اپ نه شي

انټرکشن مو مشکل دی  
انوايرنمنت به کې او وډ کړو

## جرگه

د خپل ځان سره په جنگ یم  
د خپل ځانه مرور یم  
په دې جنگ په دغې شر کې  
زه پخپله جرگه مار یم  
زه په حقه یمه گوندې  
نه منکر کوم نه ډیر عرف  
خو بل هم باید همداسې  
هم زما په لار روان وي  
جامعه دې ما ته گوري  
او زما په خیر دې گرځي  
زما لار د کتاب لار ده  
زما هر قدم په شمار دی  
نو دا نور بیا ولې داسې  
زما کار ته غلط وایي  
که غلط وي زه پوند نه یم  
ښه او بد جدا کوی شم  
په حساب مې برابر یم  
او حساب به مې حساب وي

\*\*\*

بیا زه ځان ته په غوسه شم  
وايم ستا حساب که سم وي

نو دنیا ولاړه نه ده  
دا نور ټول ولې گمراه دي؟  
دوي کتاب نه خبر نه دي؟  
دوي حساب نه خبر نه دي؟  
دا یو ته داسې تورزن یې؟  
چې د ټول ملت بابا شې  
خلک ژوند کوي خپل ځان ته  
خلک ځان سره پخولا دي  
خلک رنگ ته نظر نه کړي  
گوره خوند ورنه مهم دی  
تا ځان هسې شرمولی  
که خبره دې ښه هم وي  
دا وخت تا د پاره نه دی  
د خپل کار سره کار ساته  
جامعه ځان جوړوی شي  
دا ته ځکه داسې سپک یې  
چې دې قام په سر اخستی  
ته د هر چا ذمه وار یې

\*\*\*

اوس د ځان او ځان جرگه ده  
زه پوهیږم چې زه سم یم  
خو پښتو راته ویلي

هغه مخ چې له خو کسو  
په یو حای خپپه وڅوري  
که هر څومره بې گناه وي  
که هر څومره بې ازاره  
خو گناه گوره د مخ ده

## د ډار خوب

دا د ډاره ډک خوښونه  
دا د غیبو اوازونه  
د جانان د غضب سترگې  
پکې شر او سل شکونه  
د خندا نه ترس او وهم  
بس ژړا او فریادونه

هسې نه چې دا رنستیا وي  
هسې نه چې زه بیدار یم  
هسې نه زه چې په زه ویخه  
په دې وهم گرفتار یم

که دا وهم هم وي ښه ده  
خو یا ویل که حقیقت وي  
دا دردونه فریادونه  
مې د مینې برکت وي

که مې دا دمهر حال وي  
نو نفرت ترینه ښه نه وو  
چې په سد مې دا کیفیت دی  
لیونتوب به مې لا څه وو

اوس چې هر څنگه يم بڼه يم  
بس دی نور بدليدی نه شم  
همدغه مې زندگي شوه  
بې له درده کيدی نه شم

دا د ډاره ډک خوبونه  
اوس په ويځه باندې وينم  
بې له دې مې ژوند نيمگړی  
بس همدا مې زندگي شوه

## خساره

عجیبه غوندي دوش دی  
کله ته زمانه مخکې  
کله زه له تانه مخکې  
دالا ځنگه رقابت دی  
پاکه منډه ده او مونږه  
نه د ځان د حال احواله  
نه خبر په ښو په بدو  
ته خنډونه ماته ډیر کړې  
زه له تابه تا خطا کړم  
په همدغه کش و گیر کې  
نه د رب نه د بنده شو  
شات ته څومره زیبائي وه  
څومره تاب څومره سکون وو  
څومره حب وو مینتوب وو  
څومره قدر د یو بل وو  
هغه ټول مو صدقه کړل  
خپل سرعت او بلندی ته  
نو په داسې رقابت کې  
که همه گټه زما وي  
بیا هم زړه کې پټ پوهیږم  
چې خاسر یمه خاسر یم

## غبا

د ناصح خبره ښه ده  
په شدت د ثقل و ضخیم  
خو شدت هم یو واحد دی  
چا کې ډیر په چا کې کم وي  
دا شدت زما د فکر  
یا د ټولونه بدل دی  
یا یې ثقل ضخیم ډیر دی  
تا خو نیم خلک قانع کړل  
او نیم نور لا پکې ورک دي  
خو زما په قناعت کې  
د پیتاوي داستانونه  
د ادبه وتې ټوکې  
د پښتون اسلام غمونه  
دا کم نه دي دا غلط دي  
دا تاریخ دې پرونی دی  
دغه ټوکې د ژړا دي  
دا اسلام دې بدل کړی  
او زمانه توقع کړې  
چې دا ټول درعلي کړم  
نوبه زه څنگه انسان شم  
زه به څنگه مسلمان شم  
زما دا بدرنگه ذهن  
چې مدام یې غلط بولي

د دردونو فریادونو  
یو پټه مجموعه ده  
دې کې داسې څه پراته چې  
په سوبه کې لږ بالا دي  
د رب فکر پکې داسې  
لکه دا همه غمونه  
چې په یو دعا ختمیږي  
او دا ستا نصیحتونه  
مایوسی ته لږ نږدې دي  
د دې کار بس دغه حل دی  
پرځوې مې که جیگړې  
یا زما خبره واوړه  
یا مې ورک کړه له غبا نه

## پسوند

د سباد د ډاره نن رانه بې ژونده  
د فراق له ويرې ټول وصال بې خونده

په همه وجود تابع ستا د گفتارو  
خو کافر د دې کافرو په څو چنده

د خدا او د ادا له نرخه مه ځه  
کفایت کا زما نوم ستا له پسونده

د غزال سکون په خونه د مېړيو  
او زما په زړه کې ستا د وصل تنده

زما مینه ستا په هر نظر آشکاره  
ستا حیا زما په سترگو کې څرگنده

ډیر مزل وو له پنهانه تر اعلامه  
باقي ټوله زندگي له دغه پنده

## سلام

ستا سلام راته چا اوې  
هک حیران شومه په ځان کې  
چې په تا مې باور نه وو  
که مې ځان نه طمه نه وه  
چرته زه مولا د ټکو  
ته د خپل نظر په اوج کې  
گرچه لږه فاصله ده  
خو ستا ځای نه لرې بڼکاري  
مانه دا توقع مه کړه  
چې به درشم درنږدې شم  
ستا پرواز لږ عارضي دی  
زما ټکي د صديو  
ستا غرور لږه زوال دی  
زما نور ټکي زده کيږي  
په اخره کې به گورو  
چې د چا سره څه کيږي  
باوجود د دومره فرقه  
باوجود د دې فراقه  
ستا سلام لکه د اوبڼکو  
زما سترگو کې اشکار دی  
اوس به ځان سره لږ کښینم  
چې جواب یې چاته ورکړم

## وحشت

اوځشت چې په غالب باندي غالب وو  
هغه درد چې په احساس کې د تقې وو  
ما هم وليده احساس مې کړ غالب شو  
يو سرور وو پکې خوند يوه مزه وه  
له وحشته چې وحشت مې سوا نه شي  
له ديداره گريزان شوم په وحشت کې  
د دنيا زېست و روزگار رانه بې خونده  
په خپل ځان کې داسې ورک چې پيدا نه شوم  
کله دين کله کتاب کله سندرې  
مازي وخت وو د خپل عقل غولول وو  
يو تشويش لبريز د ډاره د ديداره  
يو احساس د رنځ او وهم ستا په وړاندي  
دې حالت دغه کيفيت دغه وحشت ته  
مې پخپله نوم د مينې ور عطا کړ  
عمر تير شو وحشت ډير شوزه بې وسه  
چې په دې کې ناگهانه رابښکاره شوې  
په ما هيڅ ونه شو دا څومره عادي وو  
دا د عمر تکليفونه مې عبث شو  
اوس خفه شم که خوشاله نه پوهيږم  
که دا حال مې ټولو خلکو ته اعلام کړم

## ستړیا

د یوې نیمې شیبې  
په ژوند کې دومره اثار  
دا د کلونو منډې  
دا د قرنونو منزل  
ستړی شم بیا روان شوم  
خملمه بیا پاخیږم  
په سر حجر د حیات  
په زړه کې راز د هجر  
خپو کې خواني راکاږم  
لاسونه ډک د امید  
خو چې دا چرته ځمه  
نه د منزل اندازه  
نه د منزل کوم نشان  
بس بڼه کوه او گرځه  
بد قبلوه او گرځه  
نو خلک څنگه وایي  
چې ژوندون دومره کم دی  
یا به په خلکو کم وي  
یا به اعلام بدل وي

## خَان

بیا حیران بیا پریشانه  
بیا خپل خَان راته رقیب شو  
دا به کله فیصله شي  
چې تا واخلم که خَان واخلم  
که خَان واخلم ته مې خَان يې  
که تا واخلم زه به خه شم  
ستا خبره هم سهي ده  
ما هم خو ټکي وييلي  
خو که هرڅه تاو راتاو شم  
بیا هماغلته رارسم  
زه په تا باندي مين يم  
ته په خَان باندي پاک ورک يې  
اوس که زه له ځانه تیر شم  
نو پخپله تانه تیر يم  
چې له تا تیریدی نه شم  
مجبور خَان لږ تحمل کړم  
خو مشکل مو لاینحل شو  
نه د دې خوا نه د اخوا  
یا به دا رابطه شکیږي  
یا مجبور چې ته اعلام شي

## قوس قزح

مانه مهر پاتې نه دی زه ترې پاتې  
په زړگي کې مې کورونه ملایین دي

دا الوان دا بهارونه د شباب وو  
اوس اقواس د مطر هم راته تور سپین دي

تالا دلته زما عشق ته میزان ایښی  
دا دا شؤون د دې دنیا نه دي د دین دي

د فراق د ابتسامه دومره پایم  
د وصال الم بس کړښې د جبین دي

راشه ته زما په لاره په سبیل شه  
د نفرت له نور د دواړو زړونه خوړن دي

چې په سترگو کې دې ورک شو عشق یې ولید  
چې پیدا شو لیوني دي مجانین دي

یو محیط د ډار احساس نامشخصه  
بیا حاکم زما د مینې قاتلین دي

څه زرین د زړه اسرار څه امیدونه  
که اعلام نه شي په ما باندې سنگین دي

## دود

د وفا په خیال رویا ستا د جفا تختوم  
د خریفه هر ورق په خپله سا تختوم

د احبابو او اصحابو نه ته مخکې راځي  
ځکه ځان له دې تمامو نه په شا تختوم

زما دود زما دستور زما رواج داسې دی  
چې د خپلې جامې یې بې رضا تختوم

ما پخپله د خپل اب و جد په پل پل ایښی  
ته مې آب تختوه زه به دې حیا تختوم

نه پښتون نه بې پښتو نه اجنبي نه افغان  
دود دستور کله د چا کله د چا تختوم

چې مې نه غواړې ناکام دی خو عجیب غوندې دی  
ستا راحت ته د اعلام د زړه درزا تختوم

### حسبي الله

دا د شمس بنفش او حار  
د قمر لیل و نهـار

دا انهار د طبیعت  
او د دوي بـــــې لارې لار

معطر امواج د ریحو  
دا جبال او دا چینار

سگینې د دې احجارو  
زور قوت خفا د نار

د ظلمـا هغه شدت او  
صبح لون یې خودمختار

دا د نفـس ترتیب او وزن  
د زره سُـرلـی کې درزار

د فصلونو مخکې وروسته  
څه ترتیب څه انتظار

تفاوت د ذهن و فکر  
لکه زه او زما یار

د احساس قدر و قدرت او  
تجاهل د دې دیار

دا ټول خپله مستحیل دي  
دومره نظم او نظام

چې اعلام جز د نظام شو  
نو سجده مې افتخار

## مزرعة الاخرة

زما عقل خه یوسر دی  
کله سیر کړي د سماو  
کاینات ذره ذره کړي  
د دنیا و ما فیهانه  
ذره هم تمنانه کړي  
په خپل ذات کې داسې غرق شي  
چې پخپله نه پوهیږي  
چې زه خه زما وجود خه  
بیا راپاڅیږي بیدار شي  
په بڼې اړخ وي یا په چپ اړخ  
د فناو شمیر شروع کړي  
کله نام کله مقام وي  
کله زور کله دستور وي  
کله هیله د لاندوورو  
د سریع غنی او امن  
دا بل اړخ یې بیا بدل وي  
خه گیلې گوزارې ځان نه  
خه د خپلو د پردیو  
د چالو شان ښه جبل شي  
د چا ډیر ښه ناپدید شي

خپل وجود ته بې ارزښه  
او غبا په تعقل کې  
دا خو سمه ریشخندی ده  
زه به څه وایم چې څه یم  
که دې ځان چرته پیدا کړ  
چم گاونډ ته یې اعلام کړه

## امن

خوف او وهـم مې ملگـري  
کله يو سره گرزيږم  
کله بل سره روان يم  
يو مې مل د کار د لارې  
بل ملگري د خوبونو  
زه يې خـان ته مجسم کړم  
يا ترسيم يا داستانونه  
يا د خوف وهـم سيوا شي  
يا د وهـم خوف غالب شي  
ښه سهي پکې مصروف يم  
خـان شهيد کړم په ژوندونه  
يا معذور شم له اعضاو  
له يوه ښاره تر بله  
سفر نه وي يو تعليق وي  
او چې هر کله تمام شي  
د سبا تشویش اعـلام کړم

## ښکاره رازونه

لږ ښپیمانه یم لږ گيچ یم  
د حیات په طور طریق مې  
د خپل عمر خلاصه مې  
د خپل ژوند ټوله قصه مې  
يو کتاب ټکي په ټکي  
په هممه و لسانونو  
مرتب او عمومي کړ  
ټول عالم مې راخبر کړ  
هر سړي ته مې بيان کړ  
اوس نه راز شته نه سرونه  
نه مې خپل شخصیت شخصي دی  
هر پیغور دا ستا په ژبه  
او طعني د نورو خلکو  
تر اکثر حده رښتیا دي  
تر اکثر حده رښتیا دي  
ما پخپله بیان کړي  
خو یاوېل چې لږ تیره دي  
د زړگي نه بوټ راوړي  
نو ښپیمانه یم او گيچ یم  
چې اعلام د رښتیا ښه وو  
که حیات په صمت او کذب

## امید

چې به زه ولې ژوندی یم  
چې زما به څه مقصد وي

همه درد په خوښه گالم  
د ناخوالو او رنځونو

د دنیا په داد ستد کې  
کله فوز کله کوتاهه

خو مقصد مې دی همدلته  
بعد له مرگه خو خودکار یم

پیدا کړی مې لا ندی  
چې زما به څه مقصد وي

نه طالب د تخت و امر  
نه مجذوب د عرف شهرت یم

یو ژوندون دی او تیریري  
د مقصد مرام په طمه

که پیدا مې کړو ناجح یم  
په فریاد به یې اعلام کړم

## خپل

روابط او نسبتونه  
څه زما سره راغلي  
څه مې خپله انتخاب کړه  
او څه زه انتخاب کړی  
اوس مې دغه وظیفه ده  
تل میزان په لاس ولاړ یم  
نسبتونه پرې تلمه  
په چا زه دروند څوک په ما دروند  
په چا زه سپک څوک په ما سپک  
یو حساب کتاب روان دی  
کله جنگ کله خندا شي  
څه گیلې گوزارې وشي  
څه خفه شي څه خفه شم  
که خفه شي که خفه شم  
زه په دواړو خفه کیږم  
چې میزان به مې سم نه وي  
او که زه به لاعلام یم

## مکرر

خه راحه چې بیا د سره در میین شم  
یا د سره ستا د چشم و لب دوران شي

پرې چې بیا دې هر نظر نظر اثر شي  
چې بیا ورک شمه نابود رانه خپل ځان شي

چې دې بیا په خندا خاندې دې دلیله  
او یوه اوښکه دې تندر د اسمان شي

خو دا دود د فطرت نه دی، چې بد نه شي  
زه به ځوان شمه خو زړه به مې څنگ ځوان شي

ته به هم بیا ناز ادا د ځوانۍ وکړې  
خو یالیت چې دې ادا زما ارمان شي

دا د عمر تقاضا ده زړه دې چې کړه  
سپین ږیرتوب کې ارمانونه هم ارمان شي

دومره بس دی چې مو زړونه اوس هم یو دي  
دواړه یو دي که ظاهر شي که پنهان شي

## د درد قد

د درد هم قد و قامت لکه زما وي  
په فرياد کې هم عجه شان چوپتيا وي

د فراق سرور بيشتر وي له وصاله  
تنهائی او خاموشی کې هم غوغا وي

د ذکا معيار بلند د مجانينو  
خو ذکا کې بيا پنهانه ليونتيا وي

په تياره کې د قزح د قوس رنگونه  
په گلشن کې کله شب هسې ظلم او

دا د هر چا په نظر کې داسې نه ده  
چې يې گوري يا فنا وي يا شيدا وي

زه يې وينم او گمان چې ته يې وينې  
که زما وي نو زما به هم گونا وي

هله پوه شوم چې دې ټولو باندې پوه شوم  
چې دا نه وي نه اعلام نه يې دنيا وي

## تلوار

بیا مې وینه په تلوار ده  
بیا رگونو زړونه غټ کړل  
مندې ترړې شوې غوغا شوه  
چې دا ولې داسې ځغلي  
چې کوشش دا د حیات دی  
که یې زړه راته نور تنگ دی  
په سره سینه یې زغمم  
خو په درد باندې توده شي  
بیا تقریر نصیحتونه  
د طبیب تکرار خبرې  
او زه ټیټ سر ورته غوړ یم  
خو تر څو به مې راتینگ کړي  
څه فولاد خو نه دي زړه دی  
یوه ورځ به د دې منډو  
جواب تل د پاره ورکړي  
مندې ترړې به راحت شي  
او اعلام به په قرار شي

## اضطراب

په سبا بېلگا عادت یم  
آموخته له حب نفرت یم  
درد راحت راته آشنا دي  
عادي شوي خوب خدا دي  
عمر ټول همدغه شان وي  
ښه خراب مډا روان وي  
خو دا ځيني حالتونه  
بې معنا غوندې دردونه  
چې نه درد وي نه آرام وي  
نه ژوند ځلي نه تمام وي  
نه غوښتنه د حیات وي  
نه خواش د مرګ وفات وي  
نه زړه ته زړګۍ ډک وي  
او خدا کې مې هم شک وي  
نه په ډله کې خوشاله  
تنه یې کې هم بې حاله  
د شوګیر نه په فرار وي  
او په خوب کې بې قرار وي  
خور و نوش مې له عاده  
خیر خبر د مجبوریته

نیم رشتیا/۶۱

داسې ژوند داسې زمان وي  
اوسړی ورتنه حیران وي  
چې به خلکو ته دا عام وي  
که خواص به د اعلیٰ لام وي

## مثال

د صعود یوه زینه ده  
پکې لا تعداده پاتکي  
څه مشکل څه مستحیل دي  
زه ورخیژم او ورخیژم  
کله مات پاتکي ته رسم  
په یو چل یې را سمبال کړم  
کله بیا سر په تالاقه  
را خطا شم مخ په کوزه  
زان راتینگ کړم په زورونو  
گډ او وډ سترې ستومانه  
بیا آغاز کړم مخ په بره  
یو سفر نا منظمه  
کله منډه د غزال وي  
کله گوډ او شل منزل وي  
خو روان یمه روان یم  
د صعود په آه و چاه کې  
دا صعود پکې لا څه دي  
نیکمرغي به څه ته وایي  
دا په دې زړه چاودون ارزي  
که زه هسې ور روان یم  
خو که نه ځم نو څه وکړم  
یو همدغه لار مې زده ده  
یو همدا مې مدام کړي

که په بله لاره پوه شم  
غوندي ژوند به مې راحت شي  
او که ما غوندي نور هم وي  
نوعالام به يې مثال شي

## عشق

ستا جمال هسې حائر هسې خطا کړم  
د حسینو په تضاد یې مبتلا کړم

د هنې چشم و نظر هسې اثر وو  
له نظره یې د لرې نابینا کړم

عشق هغه وو چې خالي وو له طلبه  
په طلب مې عشق خالي د محتوا کړم

چې په خیال کې مې تصویر مجسم کړی  
که ته نه یې نو غلط کوم گونا کړم

دا وسعت زما د فکر که مزاج دی  
په تعریف او ستایش دې لا زیبا کړم

زه به وگورم چې څرنگه دې هیر کړم  
چې دې یاد کړم نو هیر به دې هم بیا کړم

ستا خدا کې زما ټوله خدا ورکه  
په یوه اوبنکه دې ورک زه راپیدا کړم

نیم رشتیا/۶۵

د خوبونو قرارداد ستا له عیونو  
زه پنهان خو شوگیرو رسوا رسوا کړم

عشق مې زیات شي چې مې عشق کله په تا شي  
د اعلام به څه وي نور چې یې سیوا کړم

## چل

چې په تا کې به څه چل وي  
ته به ولې دل نشين يې  
زه په څه درته مایل يم  
ځان مې پاک درباندي ورک کړ  
ستا د يو نظر د پاره  
حيات پاتې روزگار پاتې  
ستا فراق لکه د توري  
زړگۍ نیم کاندې په نیمه  
ستا په یو شېبه خبرو  
کې سازونه د دنیا وي  
ستا په نیمه خوله خدا کې  
حدیقي او بوستانونه  
ستا د وصل په لمحې کې  
هزارها کاونه ورک شي  
چې په تا کې به څه چل وي  
چې دې لیکم چې دې لولم  
چې رویا په تا اباد دي  
او په وینښه تخیل کې  
راته ښکته پورته کیږي  
دا به کله پوري دا وي

نیم رشتیا/۶۷

دا دی لایمه بوډا شوم  
خو اوس هم چې ته ریاډ شي  
د اعلام خواني آغاز شي

## لیونتوب

هسې ځان سره لگیا  
په خبرو په کیسو  
د الفت د خیال خوښي  
د هجرانه ترس و ډار  
په خپل ذهن کې تصویر  
کله ښه کله خراب  
کله ځان سره خندا  
کله ځان له ځانه ترس  
خلک کل زما تابع  
زما خوښه زما غږ  
چرته زه شم مقصر  
چرته خلک بې وفا  
خپل تقصیر په خپل گمان  
پاکوم او سموم  
خو د نورو د جفا  
په خپل ذهن فیصله  
ټول غلط وي زه صحیح  
کله نه یم ملامت  
خو پوهیږمه په ځان  
چې ژوند اصل داسې نه  
بلکه داسې لکه خلک  
گیني یا به تل نفرت  
یا لږ نور هم لیونتوب

## سپین کاغذ

خالیگاہ د خپل احساس ډکوی نه شم  
په الفاظو ډکوم سپین کاغذونه

د خپل ژوند د کلماتو سره لوبې  
کله نظم کله نثر او خیالونه

په اعدادو زما عمر حساب نه دی  
په شباب صغر کې ورک رانه کلونه

چې دې څه راته خودلي نیم غلط وو  
دین مې مینه دین مې ژوند دین مې کلونه

ته چې وایې چې خوشال یم نو خوشال یم  
چې په ما دي درته کم ښکاري دردونه

د فراق هره لمحہ مې یاد کې پاتې  
وصال ورک لکه چې ورک مې دي یادونه

په تمامه مې اعلام درته خیل ځان کړ  
دغه زه او دغه ته دا حاسبونه

## کله کیږي

کله دغه شانتي چل راباندې کیږي  
چې مې بدې شي هم ته هم ستا یادونه  
بې معنا شي د ژوند بڼه او بد اړخونه  
یو نفرت د خپل وجود د خپل پهلو نه

کله دغه شانتي چل راباندې کیږي  
ارمانونه خواهشونه مې تمام شي  
دود دستور رسم و رواج راته ناکام شي  
د سوچونو او فکرونو ازدحام شي

کله دغه شانتي چل راباندې کیږي  
زړه مې تنگ شي ساه مې تنگه بې دلیله  
یو وحشت مې شي ترڅنګه بې دلیله  
عین بیزار له هره رنګه بې دلیله

کله دغه شانتي چل راباندې کیږي  
مینه ورکه شي عشق ورک احساس فنا شي  
یو عادي غوندي بشر راته اشنا شي  
نور خوبونه او خیالونه بې معنا شي

کله دغه شانتي چل راباندې کيږي  
په دوا او په دعا مې گوزاره وي  
بس خوبونه د دردو يوه چاره وي  
او اعلام د دغه حال په نظاره وي  
کله دغه شانتي چل راباندې کيږي

## پښتو

په یو څو اصطلاحاتو په لفظونو  
نه غربي یم نه تابع د خلیجونو

استعمار مې سیاسي، ادبي نه دی  
خپل لسان او خپل ادب مې د کلونو

که یو څو کلیمې ستا پکې ژوندی دي  
نو شاکر اوسه زمونږه د قامونو

منطقه ده جامعه ده زیست روزگار دی  
دا به څه شي په نفاق د لسانونو

زما هره خوا لهجه د تاثیر لاندې  
اوس هم ښه یمه چې شته یم له کلونو

که په خوښه او اثر د مجاورو  
هم به زه وی هم مې ژبه په نومونو

دا چې څه راسره شته همدا مې بس ده  
د اعلام یې څه پروا په پیغورونو

## بې یاري

زړه مې تنگ دی خلق مې تنگ دی او ته ستره  
نه ځای پرې پکې ستا د زړه خبره

زه د ځانه په تکلیف یمه په تنگ یم  
لا د پاسه پرې ستا مینه مهاجره

غم د یار غم د روزگار غم د څو ټکو  
اوږده لاره او زه سترې لسه سفره

ته پوهیږې چې زړه مات کړې بیا یې روغ کړې  
زه په تیخته موفق ستا له هنره

دا خندا او دا مسکا او دا خبرې  
یو نقاب زما په مخ دی د بهره

یو ته نه یې چې دې زه په دا روزگار کړم  
د یارانو سعي زیار په څو نفره

گریزان د شهر و کلي د فساد  
گریزان یم په همدوي کې له دې شره

که زما په خوښه کیږي نو اعلام کړه  
بې یاري او بې دوستي له هره دره

## قرار

په دوا که په دعا شي  
که په دم درود د چا شي  
که دا زړه مې لږ قرار شي  
د دنیا نه او دا ستا نه  
دنیا غم دی په دنیا کې  
په دردونو کې دردونه  
ته مرهم يې خو درد ښه دی  
آموخته له خپله ژونده  
په فراق دومره عادت شوم  
چې وصال راته مشکل شو  
زړه مې تور ستا د خبرو  
د جنگونو او لانجونو نه  
خو چې نه يې هم خفه يم  
ستا په جنگ پسې خورېږم  
درد څه هسې رابلد کړم  
چې راحت کې ناراحت يم  
او خواري او کوششونه  
که دا زړه مې لږ قرار شي

## کال

کال کلونه دي تیریري  
او زه ورک لسه خپل ادراکه  
کله وایمه چې ښه شو  
یو کال عمر مې راکم شو  
د دنیا د داد ستوده  
د اشنا د تنفیره  
لکه ما ته چې معلوم وي  
چې تر کومې به ژوندی يم

خو دا بل طرف یې هم شته  
د امید د ازروگانو  
چې که بل کال لږ راحت شي  
چې که بل کال بریالي شو  
چې که دې کال کې د مینې  
او الفت گلونه ډیر شي

زما درک زما ادراکه  
ستا دا دواړه درکه سم دي  
دنیایا ډار دی او امید دی  
کله دا شي کله دا شي  
په دې زیست د تور او سپین کې  
څه اعلام ملامت نه دی

## مطر

دا قطري د مطر و برف چې  
په نازونو اداگانو  
ښه په شمار باندې شميرلي  
راوري—ري راوري—ري  
په چا ښه دی په چا بد دی  
څوک مفلس کړي څوک زرخيزه  
څه خفه وي څه خوشاله  
څوک دعا د وريدو کړي  
څوک د شين اسمان د ستورو  
هر غوښتل تر خپل هدفه  
او دعا د خپلې گټې  
عجيبه غوندې انصاف دی  
د رب کار او حکمتونه  
اختلاف د احتياجاتو  
او عطا د مختلفو  
داسې پاک داسې روښانه  
لکه څاڅکي د دې مطر

## باغکه

زه د کيف او د سرور عالم کې ورکه  
ته غمونه د دنيا راته قطار کېږي  
ما ته ته او ستا دنيا لکه باغکه  
معمولي ده که وجود دې رانه جار کېږي

نه په ځان نه په جهان يې نه په ما يې  
او کيسې مطالبې دې په سووونو  
يو مجهول يې که يو سر يو معما يې  
خو دعوې دې د پرانستو کتابونو

زه د خپلې دنيا بې نيازې ملکه  
مستحيله ده چې دې دنيا ته لار کېږي  
ما ته ته او ستا دنيا لکه باغکه  
معمولي ده که وجود دې رانه جار کېږي

ستاد فکر انتها زما آغاز دی  
که عاقل يې ځان لږ ټيټ مقايسه کړه  
ستا غضب قهر غصه لا زما ناز دی  
لږ رمزوننه اشارې دې آهسته کړه

زما ټټه بډه خبره مبارکه  
ته به فکر حسابي کړې چې گفتار کړې  
ما ته ته او ستا دنیا لکه باغکه  
معمولي ده که وجود دې رانه جار کړې

دا زما زیبایی حسن سرمایه ده  
تا نه ټټه عالمان ډیر دي خوا او شا کې  
زما یو نظر لیدل لویه کیسه ده  
ستا خبرې نصایح پاس په هوا کې

ته جامد زما وفا متحرکه  
هسې نه چې اعلام هسې گرفتار دی  
ما ته ته او ستا دنیا لکه باغکه  
معمولي ده که وجود دې رانه جار کړې

## غم ښادي

زه خوشحاله که خفه یم  
خوشحالي خفگان نو څه وي  
که په ما وي که په بل چا  
زه یې ولې حس کومه  
خو په درد غم دې خوگیرم  
په خندا باندې دې خاندم  
دا احساس ما کې د څه دی  
د دنیا قانون روښانه  
خپل پردې پکې معلومه  
نو زه ولې داسې نه یم  
ورک په خپلو په پردو کې  
او چې گورم نه پوهیږم  
چې خفه یم که خوشحاله  
خو پرهیږمه همدومره  
چې دا غم او دا فرحت مې  
داسې گیرچاپیره گرځي  
د هر چا پکې نوبت دی  
د هر چا پکې حصه ده  
او په هر چا موقت دی  
نه دوستي نه یارانې کړي  
نه کینه او دشمني کړي  
نو چې درد خوښي بې دینه  
بې مذهبه بې لسانه

نـو دا زه او تـه لا څوک یو  
چې یو بل سره حس نه کړو  
نـو زه ځکه نه پوهیږم  
چې خوشحاله که خفه یم

## آخر

که په قدر د اشنا مې سر پايين شي  
يانصيب که مې نصيب دغه آيين شي

هر گفتار دې آيينه زما کردار ته  
په نظر دې دا ساده ژوندون رنگين شي

که فدا دې شم له وجه و عين و خشم  
گوندي شته جمال دې لا پسې حسين شي

د وفا جمال حيا تقوى مثال يې  
چې دا عشق به د دنيا که به د دين شي

دا اثر په ما طاري که په ټول دهر  
يو نظر دې د اقوالو جانشين شي

چې يې پرېرې دنيا پرېرې له جنونه  
چې ور وگورې غريب بالانشين شي

د فراق ذکر مشکل دی له فراقه  
په وصال دې زنگ وهلی زړه زرین شي

د اعلام يو څه ساعت بې ستا د خياله  
يا خو نه شي او که شي نو آخرين شي

## فکر

گوره طول د دې سجدو نه  
د رکوع او قیامو نه  
په تکرار نوم اخستو نه  
نوش و خوړ نه بندیدو نه

بې له فهمه د ویيلو  
بې له درکه نقلولو  
بې له سرپا قبلولو  
او د ځان د غولولو

د دې ټولونه په گډه  
د چانه مړه کول ښه دي

## حلف

و رب الکعبه که باور دې نه شي  
چې مې په خُـان شي ا په تا لوروم

دا مشاکل د حیات گرځي چرخي  
چې جوړوم یې د هـر چا جوړوم

دا استدعا دا عبادات بندگي  
لکه چې زه پرې تعالیٰ غولوم

زما سکوت د غبا نه دی گوره  
خپل احترام ستا په غبا بدلوم

موسغیدی ته که پیـري وایـي نو  
زه خپل خو تـاره خامخا بدلوم

کله نا کله ترنم طاري شي  
سمې خبرې په غـنا اړوم

یـو عجب کیف او خاموشي وي پکې  
د اـلام شپه چې تر سبا تیروم

په خندا او محبت ظلم په عامو  
مظلوم نه په ځان، آگاه نه په مرامو

وصال هم په رواتب رسوم اجرت شو  
يوه نوې جامعۀ د عاشق نامو

زیر نام دین مذهب تجارتونه  
اشتری پکې د شیخو د امامو

گروي د نشستونو مجالسو  
مغسله د نارواو د حرامو

د قدرت تشنه لېان عسا په لاسو  
درز او غپ په قبیلو او په اقوامو

دا مې جهل که خلوص دی او که دواړه  
دا سکوت په دې سبابو په دشنامو

که سمیري نو په عقل په منطق ده  
نه په زوتو صلاتونو او صیامو

چې اعلام پکې خطا شو نو قوي دي  
برنامې د خوارجو د غلامو

### نشانه

|               |               |
|---------------|---------------|
| زما عقل       | ستـا خبرې     |
| لكه مونږه     | لـرې لـرې     |
| ته څه وايې    | چې زه ښه كړم  |
| ما ته خپل كړې | زه دې څه كړم  |
| ته گيلې كړې   | زه عذرونه     |
| خو په حقه     | دواړه زړونه   |
| ته بل څه ته   | مينه وايې     |
| دا اظهار په   | تمنا يې       |
| زه بيا بل شان | مينه گورم     |
| بس احساس په   | ميين پلورم    |
| يا خو ته حق   | ستا وينا حق   |
| ستا د مينې    | راه و چا حق   |
| يا زما د      | عقل لاره      |
| برابره        | ما د پاره     |
| خو چې څنگه    | به دا حل شي   |
| نظرونه        | مو څنگ مل شي  |
| څه راځه نو    | داسې ښه يو    |
| سره روگدي     | په كړه وړه يو |
| دا جنگونه     | جنگالونه      |
| مو د مينې     | نشانه ده      |

## لاینجل

زما ذهن د خیالونو یوه دښته  
چې په هر طرف یې شین سما ښکارېږي

که د خپلې محدودې یوه کوټه ده  
چې زما هم کله زړه پکې تنگیږي

انتها د اوج په بره په صعود کې  
چې لحظه کې اسمان ونو ته رسیږي

که شروع د خو فکرونو کې نښتی  
چې یې خپله د خپل نفسه پیدا کیږي

د حیات ممات رازونه دلیلونه  
پکې ګرځي پکې اوسي او غږیږي

که گيله د یار د یو کاره نظره  
چې دنیا او ما فیها سره سمیږي

تصور د قدرتونو طاقتونو  
چې پرې وس د مخلوقاتو نه رسیږي

او که ضعف لکه دا زه او زما زړه چې  
د غمونو د دردونو نه ډاریږي

څه عجبه معما ده لا ینحله  
چې په ذهن مې خپل ذهن نه رسیږي

دا عادي ده که یوازې په اعلام ده  
چې په دې جنون خوښیږي او مستیږي

## برکت

نه سرعت د ساعت ډیر دی  
نه شپې ورځې لنډې شوي  
نه جذبه د عشق مړه شوې  
نه دردونه کم او زیات دي  
نه رانه ستوري تیاره دي  
نه بنفش رنگونه پریښي  
دا دنیا هغه دنیا ده  
دا دیار هغه دیار دی  
نو دا منډې ترې څه دي  
دا ژوند ولې داسې تښتي  
دا یاران ولې خفه دي  
دا دنیا ولې بې خونده  
دا گونا د دنیا نه ده  
زه لږ ډیر ورباندې پوه شوم  
چې په دې څومره پوهیږم  
دا به هوم — ره تیزه ځلي  
زما وخت به داسې وخوري  
چې خبریږم نو تمام وي  
دا د عمر برکت دی  
بس همدغومره راپاتې  
د عمرونو لوی خالق دي  
زما هم برکتی کړي

## جمال

مثلِ وردِ یې مثلِ قلبِ یې مثلِ جان  
د جمال حدود تمام ستا په اعیان

خوي خصلت عرف و عادت دې یې بديله  
قد قامت کلام و خلق دې د پریان

طلاوت دې لکه شمس آشکار له دوره  
د قرب طمه کې فنا فلان فلان

حلاوت دې له کلامه پاک څرگند دی  
مشتهي ورته د هر بشر آذان

لامقصوده دې شباب تلف تلف کړم  
ما یشا حسن تخلیق د رب سبحان

ظرفیت دې له جمیلو بالائره  
نه غرور نه تکبر شایان شان

ده همه و نظر تاته او ستا ماته  
ناز پرور و ناز بردار د بې کسان

ته نادر یې چشم دیدو د اعلام کې  
دا باقې خالېق همه کما کان

## ورک

د ژوندون تپ و تلاش کې  
يو احساس وو لږ مبهمه  
ما پرې نوم د مينې کينود  
او په منډه ورپسې شوم  
قسما قسم خالایق مې  
د رڼو سترگو نه تیر شو  
څوک مې خپله مسترد کړل  
چا زه رد کړم چې بدرنگ یې  
په همدغه داد ستد کې  
مې ته وليدې شيدا شوم  
دا باقي دنيا مې پرېښوه  
او يو ته مې خپل منزل کړې  
د وصال په آرزو کې  
عمر تیر شو ځواني تیره  
په دردونو تکلیفونو  
مې ځان ورساوه تا ته  
ته زما شوې او زه ستا شوم  
لږ راحت شوم لږ دمه شوم  
خو اخره کې مې پام شو  
چې هغه تلاش اوس هم شته  
لا مې حس ورک شوی نه دی  
لا منزل ته منزل ډیر دی  
که ته نه وې نو بیا څه وو

دا زما منزل به کوم وي  
بیا مبهم شوم لادرکه  
بیا مې فکر گډ او وډ شو  
خو اوس هغه شیمه نشته  
نو منزل مې اکتفا شوه  
او منزل نه منصرف شوم  
د دې ژوند دې خالیگاه ته  
څوک احساس وایي څوک حرص  
خو اعلام چې ورته گوري  
نو همدغه لیونتوب دی

## اهمیت

افترض دنیا یو جسم قلب یې دین وي  
زه قطره د دم روان په شیریانو نو

نه په ما باندې اباد نه برباده  
مکرر مبهم مې کار په کال کلونو

یو سفر دی قلب ته خم بیرته راوځم  
بیا ورځمه بیا راځم په کرتونو

هسې ځان راته عقیم بې کاره ښکاري  
مانده شوی خسته شوی له کارونو

بې اهمیته بې ارزشه او بې سرحه  
گرفتار یم د حیات په دورانو نو

کله تیز کله بډي شم بې اختیاره  
کاش چې زه هم لږ مختار وی د مزلونو

جسم زوړ شو قلب ضعیف شو چې خبر شوم  
چې زه هم گوره مهم یم تر حدونو

که زه وچ شوم په شیریان کې که په زړه کې  
هر یو څاڅکی به محتاج کړم په سوالونو

چې تر کومې یا روان یا لرې نه شم  
مستحیل به شي حیات د بشرونو

که قطره یم خو مهم یمه حیات ته  
هم سبب د موت حیات هم د دردونو

رابطه د جسم و قلب په ما ولاړه  
نو اعلام مضمون د دغه مضمونونو



نیم رشتیا/۹۵





نیم رښتیا

شعري مجموعه

اکمل اعلام

۱۴۰۰

# NEEM REKHTYA

## Pashto Poetry

ISBN 978-9936-1-0628-4



9 789936 106284

**Akmal Elam**

**Get more e-books from [www.ketabton.com](http://www.ketabton.com)**  
**Ketabton.com: The Digital Library**